

நம்ம கோவில்

நம்ம

நம்ம சாமி

நம்ம கோவில்

நம்ம சாமியை – அமர்த்தும் இடம் தான் கோவில். சாமியை படமாகக் கும்பிடலாம். மூர்த்தியாக கல்லில் வைத்து கும்பிடலாம்.

மூர்த்தியாக பளிங்கு கற்களில் அலங்காரம் செய்து கும்பிடலாம் .

மூர்த்தியே இல்லாமல் யந்திரமாக வடித்து கும்பிடலாம்.

மூர்த்தியே இல்லாமல் விளக்காக பாவித்து கும்பிடலாம்.

மூர்த்தியே இல்லாமல் அக்னியாக பாவித்து (யாகங்கள்) செய்து கும்பிடலாம்.

மூர்த்தியே இல்லாமல் பஞ்சலோகத்தில் வடித்து கும்பிடலாம் .

மூர்த்தியே இல்லாமல் மண்ணில் வடித்து (பொம்மைகள்) கும்பிடுவது எல்லாவற்றிலும் பிரபலமானது.

எல்லாவற்றிலும் பொதுவானது கல்லில் வடித்து வழிபாடு நடத்துவது.

உற்சவ மூர்த்தியாக பஞ்சலோகத்தில் வடித்தும் வழிபாடு நடத்துவர்.

ஆகையினால் தான் நம் முன்னோர்கள் நாம் நம்முடைய வழிபாட்டை கடைப்பிடிக்க கோவில் என்ற தத்துவத்தை உருவாக்கினார்கள்.

ஆயிரம் ஆண்டுகளாக பாரதநாடு முழுவதும் இந்த தத்துவம் கடைப்பிடிக்கப்பட்டு வருகிறது. எந்த அளவிற்கு முக்கியத்துவம் என்றால், ஓளவையார் “கோவிலில்லா ஊரில் குடியிருக்க வேண்டாம்” என்பதை பல நூற்றாண்டுகளுக்கு முன்னாலேயே கூறியிருக்கிறார். மேலும் “ஆலயம் தொழுவது சாலவும் நன்று”, “ கோபுர தரிசனம் கோடி புண்ணியம்” என்றும் கூறியுள்ளார்.

காலத்தை 4 யுகங்களாக பெரியவர்கள் அமைத்துள்ளனர்.

க்ருதயுகம், த்ரேதாயுகம், துவாபரயுகம் மற்றும் கலியுகம் முதல் மூன்று யுகங்களிலும், பக்தி செலுத்துவது, இறை வழிபாடு இவற்றை யாக, யக்ஞங்கள், தபஸ், யோகாப்யாசம் மூலமாக கடைப்பிடித்தார்கள். இறைவனுடனேயே வாழ்ந்தும் உள்ளார்கள். ஆனால் விக்ர ஆராதனை என்னும் மூர்த்தி வழிபாடு கலியுகத்திற்கே உள்ள விசேஷம். பக்தி மனிதனை பக்குவப்படுத்தி தன்னை உணரச் செய்கிறது.

பக்தி இயக்கத்தின் மூலமாகவே இறையடியார்கள் மக்களை நல்வழிப்படுத்தி தெய்வீகம் நிறைந்த மனித சமூகத்தை உருவாக்கினார்கள். நாயன்மார்கள், ஆழ்வார்கள் மற்றும் பல அடியார்கள்...

பக்தி இயக்கத்தின் ஆதாரமே கோவில் என்ற அமைப்புதான்.

கோ- என்றால்- தலைவன் (இறைவன்)

இல்-என்றால்-வீடு -(வசிப்பிடம்)

கோவில் - இறைவனின் வசிப்பிடம்.

ஆலயம் -ஆ -ஜீவாத்மா

லயம் -ஒடுங்கும் இடம்.

ஆலயம் – ஜீவாத்மா ஒடுங்கும் இடம்.

எனவே கோவில் என்றாலும் ஆலயம் என்றாலும் சமூகத்திலுள்ள ஜனங்களை நல்வழிப்படுத்தும் சமூக ஏற்பாடு என்பதை புரிந்து கொள்ளலாம்.

"படமாடக் கோயில் பகவற்கு ஒன்று ஈயில்
நடமாடக் கோயில் நம்பர்க்கு அங்கு ஆகா
நடமாடக் கோயில் நம்பர்க்கு ஒன்று ஈயில்
படமாடக் கோயில் பகவற்கு அது ஆமே"

-திருமூலர்.

இறைவனை படமாடக் கோயில் பகவற் என்றும் மனிதனை நடமாடக் கோயில் நம்பர் என்றும்
குறிப்பிடுகிறார் திருமூலர்.

அதன் மூலம் கோயில் என்னும் கோட்பாட்டை வலியுறுத்துகிறார்.

"உள்ளம் பெருங்கோயில் ஊனுடம்பு ஆலயம்
வள்ளற் பிரானார்க்கு வாய் கோபுர வாசல்
தெள்ளத் தெளிந்தார்க்குச் சீவன் சிவலிங்கம்
கள்ளப் புலனைந்தும் காளா மணிவிளக்கே"

திருமூலர் மேலும் இந்த சரீரத்தையே கோவிலுடன் ஒப்பிடுகிறார். கோவில், ஆலயம், கோபுரம், மணிவிளக்கு, சிவலிங்கம் என்றும் குறிப்பிடுகிறார். எனவே கோயில் ஆலயம் நமக்கே உரிய அலாதி சமூக ஏற்பாடு.

சாதாரண மனிதனையும் கோவிலையும் பிரிக்க முடியாது என்பதையும் கோவில் நமது வாழ்வின் ஒரு சிறந்த அம்சமாகும் என்பதையும் புரிந்து கொள்கிறோம்.

கோவில் எனும் கோட்பாட்டிற்கு நமது முன்னோர்கள் கொடுத்த முன்னுரிமை மற்றும் முக்கியத்துவம் பற்றி இனி பார்க்கலாம்.

கண்ணகிக்கு கோவில் அமைக்க நெடுஞ்சேரலாதன் என்னும் மன்னன் இமயத்திலிருந்து கல் கொண்டு வந்தான் என்று வரலாறு கூறுகிறது. ஒவ்வொரு மன்னர்களும் தனது ராஜ்யத்தில் இறைவனுக்கு கோவில் கட்ட இடங்கள் வழங்கியுள்ளார்கள் . சிறப்பான கலைநயங்களுடன் கோவில்களை அமைத்தனர். அன்றாட பூஜைகளுக்கு பொருளாதார ஏற்பாடுகள் (நிலம் நன்கொடையாக, நகைகள், ஆபரணங்கள், அலங்கார பொருட்கள், யானை, குதிரை, போன்றவை இறைவனுக்காக வாகனங்கள், தேர், நிர்மாணம், இவ்வாறு சொல்லிக்கொண்டே போகலாம்....

மன்னர்கள் வாழ்விலும் கோவில் நிர்மாணம் பராமரிப்பு, திருவிழாக்கள் ஆகியவை மையமாக இருந்துள்ளது.

இரண்டாவதாக, பக்தர்கள் வசதிபடைத்தவராயினும், வசதியற்றவராயினும் கோவிலில் பூஜை ஒழுங்காக நடைபெற நிலங்களை, ஆபரணங்களை அள்ளி வழங்கியுள்ளனர். இன்றும் அசையா சொத்துக்கள் அளவிடமுடியாமல் உள்ளதை நாம் கேள்விப்படுகிறோம்.

நாயன்மார்களில் பலரும் ஆலயத்தை மையமாக வைத்தே தனது பக்தியை சமர்ப்பித்துள்ளனர். அவர்களில் குங்கிலியக்கலிய நாயனார், சாக்கிய நாயனார், பூசலார் நாயனார் போன்றோர், ஆழ்வார்களில் பெரியாழ்வார் போன்றோர், தஞ்சைகோயில் கோபுர உச்சிக்கு ஒரே கல்லாக கல்வழங்கிய பாட்டி போன்ற இன்னும் பலரை சொல்லிக் கொண்டே போகலாம். அந்த அளவிற்கு கோவில், ஆலயம் பற்றிய பெருமைகளையும், முக்கியத்துவத்தையும் நாம் அறிகிறோம்.

(ii) மூர்த்தி – தலம் –தீர்த்தம்

கோவில்களை நிர்மாணம் செய்வதில் முன்னோர்கள் சிறப்பான வழிமுறைகளை நிர்மாணித்திருந்தார்கள். அவைகளே மூர்த்தி –தலம் –தீர்த்தம். மூர்த்தி – வழிபடும் தெய்வம் சிலை ரூபத்தில், சில கோவில்களில் மூர்த்தி ஸ்வயம் தோன்றலாக அமைந்திருக்கும்.

பல கோவில்களில் புராணங்களில் தொடர்புடைய சம்பவங்களோடு தொடர்புடையதாக இருக்கும். சில கோவில்கள் கிராமப் பகுதிகளில் ஏதேனும் உள்ளூர் கதை, சம்பவங்களுடன் தொடர்புடையதாக இருக்கும்.

தலம் :

புண்ணிய கேஷத்திரங்கள், கோவில் அமைந்திருக்கும் ஊர் காலங்காலமாக கடைப்பிடிக்கப்பட்டு வரும் வழிமுறைகளின் வழிபாட்டு இடங்கள்.

தீர்த்தம் :

நதிகரைகள், திருக்குளங்கள் அருகில் கோவில்களை அமைந்திருப்பார்கள். இந்த நீர்நிலைகள் புண்ணிய தீர்த்தங்களாகக் கருதப்படுகிறது.

ஒரு ஸநாதனி கண்டிப்பாக இந்த கோட்பாட்டிற்கு முன்னுரிமை வழங்கி வழிபாடுகள் செய்வார்கள். இந்த காலத்தில் தீர்த்த யாத்திரைகள் அணி அணியாக செல்வதிலிருந்தே இதை நாம் புரிந்து கொள்ளலாம்.

மூர்த்தி – தலம் –தீர்த்தம் உதாரணங்கள் - 52 சக்தி பீடங்கள், 12 ஜோதிர்லிங்கங்கள் ,108 –வைஷ்ணவ திவ்ய கேஷத்ரங்கள்.

நாயன்மார்களால் பாடப்பட்ட ஸ்தலங்கள் பாடல் பெற்ற ஸ்தலங்களாகவும், ஆழ்வார்களால் பாடப்பெற்ற ஸ்தலங்கள் –திவ்ய கேஷத்ரங்களாகவும் அறியப்படுகிறது. மேலும் பல தீர்த்தகேஷத்ரங்களில் மகான்கள் அவதாரம் செய்து பெருமை சேர்த்துள்ளார்கள்.

ஆதி சங்கரர் –காலடி

ராமானுஜர் -ஸ்ரீபெரும்புதூர்

ராமலிங்க அடிகள் – வடலூர்

தாயுமானவர் -திருச்சி

பட்டினத்தார் -சென்னைபட்டணம்

வாரியார் சுவாமிகள், ரமணர், பாம்பன் சுவாமிகள் போன்றோர்.

எனவே கோவில்கள் அமைவதற்கு இத்தகைய சிறப்பான காரணங்களும் உண்டு. ஏதேற்சையாக அமைந்தவை அல்ல கோவில்கள் அவை சக்தி வாய்ந்தவை. கருடபுராணம் மூர்த்தி –தலம் –தீர்த்தம் கோட்பாட்டின் பெருமைகளை விளக்குகிறது. ஸ்ரீரங்கம் ,சிதம்பரம், வாரணாசி, கேதார்நாத் அமர்நாத், சாரநாத், ராமேஸ்வரம், பண்டரிபுரம், பூரிஜெகன்நாத், மதுரை, திருவண்ணாமலை இவ்வாறு சொல்லிக்கொண்டே போகலாம்.

ஜம்பூதங்களாக ஆலயங்கள் அமைந்துள்ளது அவை நிலம், நீர், காற்று, நெருப்பு, வானம் ஆகியவையாகும். உதாரணம் நவக்ரஹ ஸ்தலங்கள், ஆறுபடைவிடுகள் போன்றவை. ஊர் மற்றும்

கோவில்கள் தோன்றிய வரலாறுகள் ஸ்தலபுராணங்கள் எனப்படுகின்றன. அவற்றில் ஒவ்வொரு புண்புக்ஷேத்ரங்கள் எவ்வாறு தோன்றியது என்பதை விளக்குகின்றது (உ.ம்) திருநெல்வேலி, ஸ்ரீரங்கம், ராமேஸ்வரம் திருவண்ணாமலை காஞ்சிபுரம், மதுரை, திருவனந்தபுரம். பண்டரிபுரம், பூரிஜெகன்நாத், புண்ணிய நதிகளான, தாமிரபரணி, வைகை, காவேரி தென்பெண்ணை, பாலாறு, கரைகளில் ஆலயங்கள் அமைந்திருப்பதையும், அடியார்கள், வழிபாடுகள் நடத்துவதையும், அந்தந்த ஸ்தலங்களில் உள்ள தெய்வங்கள் மீது பாடல்கள் பாடல் பெற்றதையும் நாம் காண்கிறோம். இவற்றிலிருந்து சாதாரண மனிதனிலிருந்து கோவில் வழிபாடுகளை பிரிக்க முடியாது மாறாக சமூகத்தை இணைக்கும் மற்றும் உயர்த்தும் அடிப்படை கருவியாக கோவில்கள் அமைந்திருப்பதைக் காணமுடிகிறது.

(iii) கோவில்களும் ஆகமங்களும் :

இப்படிப்பட்ட பெருமைக்கும், போற்றுதலுக்கும் உரிய கோவில்களை நிர்மாணிப்பதில் நம் முன்னோர்கள் பல விதிமுறைகளைக் கடைப்பிடித்தார்கள். (CODE BOOK) அதையே ஆகமங்கள் என்று கூறுகிறார்கள். ஆகமங்கள் அடிப்படையிலேயே கோவில்கள் நிர்மாணிக்கப்பட்டன.

நமது பழம் பெரும் சமூகத்தில் ஸநாதன தர்மிகளுக்கு முன்னோர்கள் கொடுத்த நன்கொடை என்பது சமய சுதந்திரம், வழிபாட்டு சுதந்திரம்.

வழிபடும் மக்கள் தங்களுக்குப் பிடித்த வடிவத்தில், பிடித்த முறையில் நிர்பந்தங்கள் இல்லாமல் வழிபடலாம்.

இந்த வழிபாட்டு சுதந்திரம் நமக்கு மட்டுமே உரிய பெருமை. அதனால் தான் எத்தனையோ ஆபத்துக்கள் வந்தாலும் நமது தர்மம் இன்னும் சிரஞ்சீவியாக வாழ்ந்து கொண்டிருக்கிறது.

மேற்கூறிய வழிபாட்டு சுதந்திரத்தை அடிப்படையாக வைத்து, நமது வழிபாட்டினை எவ்வாறு நடத்தினால் நமக்கு இறைவனின் அருள் தடையின்றி கிடைக்கும் என்று ஆலோசித்தே ஆகமங்களை நம் முன்னோர்கள் ஏற்படுத்தியுள்ளனர்.

ஆகமம் என்ன சொல்கிறது ?

1)நாம் வழிபடும் மூர்த்தி என்ன? என்பதை அடிப்படையாகக் கொண்டு அந்த கோவிலில் கட்டிட அமைப்பு எவ்வாறு அமைய வேண்டும் என்று எடுத்துக் கூறுகிறது ஆகமம். (உ.ம்) கர்ப்பகிரஹம், அர்த்த மண்டபம், வசந்தமண்டபம், ராஜகோபுரம், த்வஜஸ்தம்பம், பலிபீடங்கள், பரிவார தெய்வங்கள் போன்றவை எப்படி இருக்க வேண்டும் என்று விளக்கப்பட்டிருக்கும்.

2)அதேபோல் இந்த மூர்த்திக்கு எந்தவிதமான பூஜைமுறைகள், மந்திரங்கள், உற்சவங்கள் எவ்வாறு நடைபெறவேண்டும் என்பவையும் கூறப்பட்டிருக்கும். இவை எல்லா சமூகத்தாருக்கும், சமயத்தாருக்கும். தேசம் முழுவதும் பொருந்தும். எந்தக் கோவில் ஆனாலும் ஏதேனும் ஒரு ஆகமத்தின் அடிப்படையிலேயே நிர்மாணிக்கப்பட்டிருக்கும்.

மந்திரம் - யந்திரம் - தந்திரம் :

நமது வழிபாடு முறை ஏதாயினும் அதன் அடிப்படை மந்திரம் -யந்திரம் -தந்திரம் ஆகும் அதாவது வழிபடும் மூர்த்திக்கு என்று ஒரு அடிப்படை வேதமந்திரம் இருக்குச் அந்த மந்திரத்தின் அடிப்படையிலேயே மூர்த்தியினுடைய வழிபாடுகள் அமையும். சிலை ரூபமான மூர்த்திக்கு சக்தி ஊட்டுவது மந்திரமே ஆகும்.

சிவன், சக்தி, விஷ்ணு, விநாயகர், முருகன், சால்தா, இதனுள்ளும் பல பெயர்களில் உள்ள தெய்வ வடிவங்களுக்கும் மந்திரங்கள் தனித்தனியாக உள்ளன. எனவே மந்திரங்கள் இல்லாமல் மூர்த்தி இல்லை.

யந்திரம் : இதுபோன்ற மந்திரங்களை சக்தியுள்ளதாக ஆக்கிட உபயோகிக்கும் கருவியே யந்திரம் என்பது. ஒவ்வொரு மூர்த்திக்கும் ஒவ்வொரு யந்திர வடிவம் உண்டு. யந்திரம் தாமிரம், வெள்ளி, தங்கம் போன்று உலோகத் தகடுகளில், கோலம் போன்று, சிலவடிவங்கள், எழுத்துக்கள் வடித்திருப்பார்கள்.

(iv) கோவில்கள் சமயத்தின் அடையாளம் மட்டுமல்ல :

இப்படி வடிவமைக்கப்பட்ட கோவில்கள் எத்தகைய முக்கியத்துவம் வாய்ந்தவை என்பதை நாம் அறிந்துள்ளோம். இன்னும் நாம் அறிந்து கொள்ள வேண்டியவை கடல்போல் பறந்து உள்ளது.

“கோபுர தரிசனம் கோடி புண்ணியம்” என்பதை உணர்ந்து கொள்கிறோம்.

கோவில்கள் சமய வழிபாடுகளின் மையமாக மட்டும் இருக்கவில்லை. பண்புள்ள சமூகத்தை கட்டமைக்கும் மையமாக திகழ்ந்துள்ளது.

கோவில் அமைப்பினால் ஏற்படும் சமூக ஒருங்கிணைப்பு எவ்வாறு என்பதை கீழ்க்கண்ட செய்திகள் மூலம் அறியலாம்.

- 1) நகர நிர்மாணங்கள் கோவிலை மையமாக வைத்தே அமைக்கப்பட்டுள்ளன. கோவிலைச் சுற்றி அழகான மாடவீதி, சித்திரைவீதி, ரதவீதி, போன்றவை இன்றும் பார்க்கிறோம் (உ.ம்) மதுரை, ஸ்ரீரங்கம்,
- 2) வீதிகள் அகன்றும் தூய்மையானதாகவும் மழைநீர் கால்வாய்கள் அமைத்தும் நிர்மாணிக்கப்பட்டன.
- 3) கோபுரங்கள் நகரின் அழகை உயர்த்துவதாக அமைந்துள்ளன.
- 4) கோவில் அருகில் அமைக்கப்படும் திருக்குளங்கள் புஷ்கரணிகள் நகரத்தின் நீராதாரத்தின் ஊற்றாக அமைகின்றது. அவற்றை சுத்தமாகப் பராமரித்து கோவிலுக்கும், நகரத்திற்கும் பயனுள்ளதாக நிர்மாணித்திருந்தனர்...
- 5) கோவிலில் தான் சரித்திர பதிவுகளை கல்வெட்டுகளில் செதுக்கியிருந்தார்கள். கல்வெட்டுகளே உயர்ந்த ஆவணமாகும். அரசு, திட்டங்கள், நிகழ்வுகள், குறிப்புகள், நிறைந்தவைகளாக கல்வெட்டுகள் இருக்கின்றன. செப்பு பட்டயங்கள் கோவிலில் தான் பராமரிக்கப்பட்டு வந்தன. எனவே கோவில் செய்திகள் சேகரிக்கும் மையங்களாக திகழ்ந்தன.
- 6) கலைகள், இலக்கியங்கள், ஆலய சிற்ப வடிவங்கள் 64 கலைகளை எடுத்துக் சொல்வதாக உள்ளன. முற்கால நாகரீகத்தினை கோவில் சிற்பங்களிலிருந்து நாம் அறிந்து கொள்ள முடியும். மேலும் இசை, இயல், நாடகம் மூன்றும் கோவில்களிலேயே இன்றும் நடத்தப்பட்டு வருவதை நாம் அறிவோம்.

நூல் அரங்கேற்றங்கள், தெய்வசன்னிதிகளிலேயே நடத்தப்பட்டன. உதாரணம் சேக்கிழார் பெரியபுராணம் -தில்லை

7) கோவில் திருவிழாக்கள் :

எல்லா சமூகத்தாரையும் ஒருங்கிணைக்கும் விதமாக அமைந்துள்ளது. திருவிழாவில் ஒவ்வொரு நாளும் நகரிலுள்ள பல்வேறு சமுதாயத்தினருக்கும் கட்டளைகளாக ஒதுக்கியுள்ளதை நாம் அறிவோம். மேலும் திருவிழாக்களில் கலைநிகழ்ச்சிகள் (இயல், இசை, நாடகம்) மூலம் கலைஞர்கள் பங்கு கொள்கிறார்கள். திருவிழாக்களிலேயே இதிகாச புராணங்களை கிராமிய பாடல்கள் மூலமாக எடுத்துரைக்கும். ஏற்பாடுகள் செய்யப்பட்டிருக்கும்.

திருவிழாக்களில் வியாபாரங்கள், எல்லாவித பொருட்கள் மற்றும் தின்பண்டங்களின் விற்பனைகள் நடைபெறும். சில நகரங்களின் பொருட்காட்சியே நடத்துவார்கள்.

திருவிழா என்றாலே மலர் அலங்காரங்கள், வானவேடிக்கைகள் முக்கிய இடம்பெறுகின்றன. அந்தந்ததொழிலில் உள்ளவர்களுக்கு முன்னேற்றம் ஏற்படுகிறது. பூஜை பொருட்கள் (பால், பழம், பூ, எண்ணெய்,) போன்றவற்றின் வியாபாரம் மூலம் பலருக்கும் ஜிவாதாரம் சிறப்பாகிறது. திருவிழாக்களில் தெய்வங்களுக்கு நாம் செய்யும் அலங்காரம், வாகனங்கள் மூலம் புராண, இதிகாச, கதைகளை வரும் தலைமுறையினருக்கு எடுத்துக் கூறுகிறோம்.

8) தேர்த்திருவிழாக்கள் :

பல்வேறு சமூகத்தினரையும் ஒருங்கிணைக்கும் திருவிழாவாக அமைகிறது. அருகாமையிலுள்ள ஊர்களிலிருந்து, உற்சாகத்துடன் ஆண்கள், பெண்கள், சிறுவர்கள், முதியவர்கள் என எல்லாதரப்பினர்களும் புது ஆடைகள் உடுத்தி வீதிகளில் வந்து வடம்பிடித்து தேர் இழுக்கும் அழகே அழகு. வீதிகளில் தேர் அசைந்து அசைந்து வரும் அழகைக்காண கண் கோடி வேண்டும். தேர்த்திருவிழா, பெருமை மிகுந்ததாகவும், மிகவும் முக்கியமானதாகவும் போற்றப்படுகிறது.

இதுபோன்று பல்வேறு தகவல்கள், சொல்லிக் கொண்டே போகலாம். மிகவும் சிறப்பான கோவில் என்ற அமைப்பை சிறுவார்த்தைகளால் நாம் வர்ணித்து விட முடியாது. எத்தனை வர்ணித்தாலும் திருப்தி படமுடியாது.

நம்முடைய முன்னோர்கள் எவ்வளவு ஆழமாக சிந்தித்து, நம்முடைய நன்மைகளுக்காக எவ்வளவு அழகான பெரிய ஏற்பாட்டினை கோவில் என்ற அமைப்பின் மூலமாக நமக்கு கொடுத்துள்ளார்கள்.

(9) கோவில்களைக் அன்னிய ஆக்ரமிப்புகளிலிருந்து காப்பதற்காக எண்ணற்றோர் போராடி தன் உயிரையும் ஈன்ற வரலாறுகளையும் நாம் கேட்டிருக்கிறோம் அல்லவா?

இப்படிப்பட்ட கோவில்கள்:-

நம்மை - ஒருங்கிணைக்கின்றன

நம்மை - நெறிப்படுத்துகின்றன

நம்மை - மகிழ்வுற செய்கின்றன

நம்மை - பிறவிப்பயன் பெற செய்கின்றன

நம்மை - வரும் தலைமுறையினரை நல்வழிப்படுத்துகின்றன.

நமது - புராண, இதிகாச வரலாறுகளின் மையமாக இருந்து நமது தொன்மையை காத்து வருகின்றன.

எனவே கோவில்களும், அதனுடைய ஆகமங்களும் திருவிழாக்களும் போற்றி பாதுகாக்கப்படவேண்டும்.

நமது சமூகத்தை காக்கும் ஆன்மிகப் பெட்டகம் திருக்கோவில்கள். கோவில்களை மையமாகக் கொண்டு நமது வாழ்வினை அமைந்திடுவோம். நமது பிறவிப் பயனைப் பெறுவோம். வரும் தலைமுறையினரையும் உயர்விப்போம்.